

صحیح مسلم کے ابواب و تراجم

از: مولانا کامران اجمل

جلد ۱۱۱ العلوم الاسلامیہ علامہ محمد یوسف

بنوری ٹاؤن کراچی، پاکستان

حسن ترتیب اور مضامین و موضوعات کی تقسیم ہر کتاب کی نہ صرف ضرورت ہوتی ہے؛ بلکہ اس سے استفادہ کی آسانی اور مطلوبہ مضمون و موضوع تک رسائی کا ذریعہ بھی بنتی ہے۔

موضوعات کے اعتبار سے کتابوں کی تقسیم کا ثبوت خود آسمانی کتابوں سے بھی ملتا ہے؛ بلکہ ان کتابوں کو اس چیز کے لیے بنیاد کہنا چاہیے، مثلاً: زبور سے متعلق کہا جاتا ہے کہ اس کے موضوعات و مضامین مواعظ و حکم کے عنوان کے تحت آتے ہیں، یعنی وہ مواعظ و حکم کی کتاب ہے؛ جبکہ تورات و انجیل میں کئی موضوعات تھے، جو مواعظ و حکم کے علاوہ احکام و آداب وغیرہ سے متعلق تھے۔ یہی وجہ ہے کہ قرآن کریم کے ساتھ جب موضوعات کے اعتبار سے سابقہ کتابوں کا مقارنہ کیا جاتا ہے تو تورات و انجیل کو مقدم ذکر کیا جاتا ہے؛ کیونکہ ان دونوں کتابوں میں موضوعات کی تقسیم اور تنوع کا سلسلہ قرآن کریم کے قریب قریب ہے۔ (۱)

پھر قرآن کریم میں بھی (سورتوں کی شکل میں) عنوانات موجود ہیں اور یہ عنوانات (سورتوں کے نام) اجتہادی نہیں؛ بلکہ توقیفی ہیں، (۲) کیونکہ جب بھی کوئی آیت نازل ہوتی تو رسول اللہ ﷺ صحابہ کرامؓ سے فرماتے کہ اس آیت کو فلاں سورت میں فلاں آیت کے ساتھ لکھ دو۔ (۳)

معلوم ہوا کہ قرآن میں عنوانات موجود ہیں؛ لیکن قرآن کریم صرف فقہ یا احکام کی کتاب نہیں؛ بلکہ یہ کتاب عام ہدایت کے لیے نازل کی گئی ہے؛ اس لیے اس کے عنوانات میں بجائے فقہی ترتیب کے عام ترتیب اختیار کی گئی ہے۔ اسی طرح رسول اللہ ﷺ نے صحابہ کرامؓ کو جو مسائل و احکامات لکھوائے، وہ بھی خاص مسائل پر مشتمل تھے، مثلاً: بعض صحابہ کرامؓ کے پاس دیت کے مسائل تھے۔ (۴) بعض کے پاس زکوٰۃ سے متعلق مسائل تھے۔ (۵) ان پر اگر عنوانات قائم نہ بھی

کیے گئے ہوں؛ لیکن اتنی بات ضرور ہے کہ یہ مسائل یکجا تھے اور صحابہ کرامؓ نے انھیں خاص نام دیے تھے۔ (۶) پھر اس کے بعد ائمہ کرامؓ نے جو تصانیف فرمائیں، وہ بھی ابواب پر مشتمل تھیں؛ مگر ابواب کی موجودہ فقہی ترتیب علمائے احناف کا کارنامہ ہے۔ (۷) پھر امام مالکؒ نے یہ ترتیب اختیار کی اور یہی ترتیب چلتی رہی، حتیٰ کہ امام بخاریؒ کے ابواب و تراجم ان کا خاصہ شمار ہونے لگے اور ان پر باقاعدہ کتابیں لکھی گئیں، تاہم صحیح مسلم کے ابواب کے بارے میں آراء مختلف رہیں کہ اس میں قائم کردہ ابواب امام مسلم کے ہیں یا نہیں، اگرچہ بالاتفاق امام مسلم نے احادیث کو ابواب کی ترتیب پر ذکر کیا، جس میں وہ (بعض کے ہاں) امام بخاریؒ سے سبقت لے گئے؛ کیونکہ امام مسلم نے اس عمدہ انداز میں احادیث کو ذکر کیا ہے کہ ان کی کتاب سے استفادہ بہ نسبت امام بخاریؒ کی کتاب کے آسان ہے، (۸) کیونکہ امام بخاریؒ نے استنباط مسائل کے لیے احادیث کے اجزاء کو مختلف ابواب کے تحت ذکر کیا ہے جس سے استفادہ مشکل ہے؛ جبکہ امام مسلم نے تمام روایتیں یکجا جمع کر دیں، جس کی وجہ سے استفادہ آسان ہے۔ (۹)

صحیح مسلم کے ابواب و تراجم

صحیح مسلم کے عنوانات کس نے قائم کیے ہیں؟ اس بارے میں تین قسم کی رائیں ہیں:

پہلی رائے

دکتوریجی اسماعیل کا خیال ہے کہ صحیح مسلم کے ابواب خود امام مسلم کے قائم کردہ ہیں اور یہ کہنا کہ امام مسلم نے ابواب قائم نہیں کیے، طلبہ کی عمومی اور متخصصین علوم حدیث کی خصوصی غلطی ہے۔ چنانچہ لکھتے ہیں:

”أن الإكمال كشف عما جاء في بعض النسخ لصحيح مسلم من تبويب وتراجم غابت عن كثير من الشراح الذين تناولوا النسخ غير المبوبة، حتى ذاع -خطأ- بين طلبة العلم بعامة، والمتخصصين في الحديث وعلومه بخاصة، أن مسلما لم يبوّب كتابه وأن البخاري فضل عليه في ذلك، وذلك في مثل ما جاء في كتاب الطهارة، باب التطيب بعد الغسل من الجنابة، قال: عقبه القاضي: وبذلك بطل من ادعى أن مسلما لم يبوّب كتابه.“ (۱۰)

ان کا استدلال قاضی عیاضؒ کی درج ذیل عبارت سے ہے:

”قال القاضی: ترجم البخاری علی الحدیث: من بدأ بالحلاب والطیب، وقد وقع لمسلم فی بعض تراجمه من بعض الروایات مثل ترجمة البخاری علی هذا الحدیث، ونصه: باب التطیب بعد الغسل من الجنابة“۔ (۱۱)

اس عبارت سے موصوف کا استدلال ہے کہ مذکورہ ابواب خود امام مسلمؒ کے قائم کردہ ہیں۔ علامہ لکھنویؒ نے ”سباحة الفکر“ میں ایک عبارت ذکر کی ہے، جس سے معلوم ہوتا ہے کہ وہ بھی اس بات کے قائل تھے، لکھتے ہیں:

”وإلی هذا أشار مسلمٌ فی صحیحہ بعنوان الباب“۔ (۱۲)

دوسری رائے

یہ ہے کہ صحیح مسلم میں موجود کتب کے عنوانات خود امام مسلمؒ نے لگائے ہیں اور ذیلی عنوانات امام مسلمؒ نے خود نہیں لگائے۔ ابو عبیدہ مشہور بن حسن فرماتے ہیں:

”ومن الحدیر بالذکر أن مسلماً هو الذی وضع عناوین الكتب الرئیسة فی صحیحہ“۔ (۱۳)

ان کا استدلال ان کتب میں موجود عنوانات سے ہے، جو انتہائی مقدماتی مصنفین کی لکھی ہوئی ہیں:

”ولذا تجد أن لها ذکراً فی كتب الأقدمین“۔ (۱۴)

جیسا کہ رجال مسلم پر کلام کرنے والے پانچویں صدی ہجری کے عالم ابن منجویہؒ (۳۴۷-۴۲۸ھ) کی کتاب سے معلوم ہوتا ہے۔ لکھتے ہیں:

”أحمد بن محمد بن حنبل روى عن: محمد بن جعفر غندر فی الإیمان، وعن هشیم بن بشیر فی الإیمان، وعن معتمر بن سلیمان فی الصلاة والجهاد“۔ (۱۵)

دوسری جگہ فرماتے ہیں:

”ثابت بن الضمان روى عنه أبو قلابة فی الإیمان وعبد الله بن معقل فی البیوع“۔ (۱۶)

کتاب کے شروع سے آخر تک تمام راویوں کا ذکر فرما کر یہ نشانہ ہی کی ہے کہ ان کی روایت فلاں کتاب میں ذکر ہے اور وہ رواۃ انھیں کتب میں موجود ہیں جن کا ذکر موصوف نے کیا

ہے؛ البتہ بعض مقامات پر ابن منجویہ کے عنوانات اور صحیح مسلم کے مطبوعہ نسخہ کے عنوانات میں کچھ فرق پایا جاتا ہے، جس کی طرف ”الإمام مسلم بن الحجاج ومنهجه في الصحيح وأثرها في علم الحديث“ کے مؤلف نے اشارہ کیا ہے۔ (۱۷)

تیسری رائے

یہ ہے کہ امام مسلم نے نہ کتب کے عنوانات خود لگائے ہیں اور نہ ہی ابواب کے؛ بلکہ یہ کاش امام نووی کی ہے۔ امام نووی لکھتے ہیں:

”إن مسلماً رتب كتابه على الأبواب، فهو مبوّب في الحقيقة، ولكنه لم يذكر تراجم أبواب فيه لثلا يزداد حجم الكتاب أو لغير ذلك وقد ترجم جماعة أبوابه بتراجم بعضها جيد وبعضها ليس بجيد إما لقصور في عبارة الترجمة أو لركاكة في لفظها وإما لغير ذلك وأنا أحرص على التعبير عنها بعبارات تليق بها في مواطنها“۔ (۱۸)

علامہ شبیر احمد عثمانی کا بیان ہے:

”واعلم أن صحيح مسلم قد قرئ على جامعه مع خلو أبوابه عن التراجم“۔
پھر امام نووی کی مذکورہ بالا عبارت کو بعینہ نقل فرما کر آگے لکھتے ہیں:

”والإنصاف أنه لم يترجم إلى اليوم بما يليق بشأن هذا المصنف الحليل“۔ (۱۹)

ہمارے ہاں برصغیر پاک و ہند میں بھی یہی بات رائج اور مشہور ہے کہ صحیح مسلم کے ابواب امام نووی نے قائم کیے ہیں؛ لیکن یہ بات کس حد تک صحیح ہے، اسے ہم آگے ذکر کریں گے۔

پہلی رائے پر تبصرہ

جہاں تک پہلی رائے کا تعلق ہے، تو وہ کئی وجوہات کی بنا پر درست معلوم نہیں ہوتی۔

پہلی وجہ

خود قاضی عیاض نے ذکر فرمایا ہے کہ

”وقد وقع لمسلم في بعض تراجمه من بعض الروايات مثل ترجمة البخاري“۔ (۲۰)

اس عبارت سے یہ بات واضح ہوگئی کہ یہ عنوانات بعض حضرات کی روایت میں ہیں، دیگر نسخوں میں نہیں ہیں؛ لیکن دکتور یحییٰ اسماعیل نے اپنے مقدمہ میں قاضی عیاض کی عبارت سے

عجیب استدلال کیا ہے، موصوف کا بیان ہے:

”إن الإكمال كشف عما جاء في بعض النسخ لصحيح مسلم من تبويب

وتراجم، غابت عن كثير من الشراح الذين تناولوا النسخ غير المبوبة“۔ (۲۱)

ملاحظہ فرمائیے کہ عبارت میں خود ذکر کیا ”فی بعض النسخ“ کہ یہ عنوانات بعض نسخوں میں ہیں، اکثر میں نہیں، جیسا کہ خود صراحت کی کہ ”غابت عن كثير من الشراح“ اس کے باوجود دعویٰ یہ کیا کہ ”یہ کہنا کہ صحیح مسلم کے ابواب امام مسلم نے نہیں لگائے، غلطی ہے۔“

یہ استدلال عجیب اس اعتبار سے ہے کہ موصوف نے خود ذکر کیا کہ اکثر شراح کے نسخوں میں عنوانات موجود نہیں، پھر ان اکثر کے مقابلے میں ایک قاضی عیاضؒ کے نسخے میں موجود ہونے سے ترجیح کیسے ثابت ہوئی؟

ایک وجہ ترجیح جو ذکر موصوف نے ذکر کی ہے، وہ یہ ہے کہ قاضی عیاضؒ کے پاس امام مسلم کے شاگردوں کا نسخہ تھا، جس سے انہوں نے صحیح مسلم کو لیا ہے اور اس میں یہ ابواب موجود ہیں:

”لقد حصل القاضي صحيح مسلم المسمى عنده ”المسند الصحيح المختصر

من السنن“، من نسختين: أولاهما: نسخة الجلودى، وهى رواية عن إبراهيم بن سفيان المروزي عن الإمام مسلم، وهى النسخة المعتمدة المشهورة۔ الثانية: نسخة القلانسى“۔ (۲۲)

لیکن یہ بات ترجیح کا سبب نہیں بن سکتی؛ کیونکہ ممکن ہے کہ مذکورہ ابواب امام مسلم کے کسی شاگرد نے لگائے ہوں، نہ کہ امام مسلم نے اور اس پر یہ دلیل بھی ہے کہ دیگر حضرات کے ہاں یہ عنوانات موجود نہیں۔

دوسری وجہ

قاضی عیاضؒ (۵۴۴ھ) کے علاوہ دیگر علماء کی رائے یہی ہے کہ صحیح مسلم ابواب و تراجم سے خالی ہے، جیسا کہ ابن صلاحؒ، علامہ سیوطیؒ اور دیگر حضرات نے ذکر کیا ہے۔ علامہ ابن صلاحؒ (۶۴۳ھ) لکھتے ہیں:

”ثم إن مسلماً رحمه الله وإيانا رتب كتابه على الأبواب فهو مبوب فى

الحقيقة، ولكنه لم يذكر فيه تراجم الأبواب، لئلا يزداد بها حجم الكتاب أو لغير ذلك وتحريه رحمه الله فيه ظاهر“۔ (۲۳)

امام بقائیؒ (۸۸۵ھ) فرماتے ہیں:

”انہ لیس فیہ (مسلم) بعد خطبته الا الحدیث الصحیح مسروداً، غیر ممزوج بمثل ما فی کتاب البخاری فی تراجم أبوابه من الأشياء التي لم یسندھا علی الوصف المشروط فی الصحیح، فهذا لا بأس به“۔ (۲۳)

علامہ سیوطیؒ (۹۱۱ھ) کا بیان ہے:

”ان کتاب مسلم یترجح بأنہ لم یمازجہ غیر الصحیح فإنه لیس فیہ بعد الخطبة إلا الحدیث الصحیح مسروداً غیر ممزوج بمثل ما فی کتاب البخاری فی تراجم أبوابه من الأشياء التي لم یسندھا علی الوصف المشروط فی الصحیح“۔ (۲۵)

امیر صنعائیؒ (۱۱۸۲ھ) تحریر فرماتے ہیں:

”تفضیل صحیح مسلم إن كان المراد به أن کتاب مسلم یترجح بأنہ لم یمازجہ غیر الصحیح، قال ابن الصلاح: فانه لیس فیہ بعد خطبته إلا الحدیث الصحیح مسروداً غیر ممزوج“۔ (۲۶)

بلکہ خود قاضی عیاضؒ فرماتے ہیں:

”قال الشيخ المحدث أبو مروان الطنبی كان من شیوخی من یفضل کتاب مسلم علی کتاب البخاری“۔ (۲۷)

اس عبارت میں تفضیل کی وضاحت کرتے ہوئے علامہ سیوطیؒ فرماتے ہیں:

”وقد وجدت تفسیر هذا التفضیل فی فہرست أبی محمد القاسم التجیبی قال كان أبو محمد بن حزم یفضل کتاب مسلم علی کتاب البخاری، لأنه لیس فیہ بعد خطبته إلا الحدیث السرد وعندی أن ابن حزم هذا، هو شیخ الطنبی الذی أبہمہ القاضی عیاضؒ“۔ (۲۸)

یہی بات علامہ لکھنویؒ (۱۳۰۲ھ) نے لکھی: ”كان أبو محمد بن حزم یفضل کتاب

مسلم علی کتاب البخاری“۔ (۲۹)

علامہ سیوطیؒ دوسری جگہ ارشاد فرماتے ہیں:

”ثم إنه سلك فی كتابه طريقةً حسنةً بحيث فضل بسببها علی صحیح البخاری وذلك إنه یجمع المتون بطرقها فی موضع واحد ولا یفرقها فی الأبواب،

ویسوقها تاماً ولا یقطعها فی التراجم، ویحافظ علی الاتیان بلفظها ولا یروی بالمعنی ولم یخلط معها شیئاً من أقوال الصحابة ومن بعدهم، حتی و لا الأبواب والتراجم - کل ذلك حرصاً علی أن لا یدخل فی الحدیث غیره، فلیس فیہ بعد المقدمة إلا الحدیث السرد، وما یوجد فی نسخه من الأبواب مترجمة فلیس من صنع المؤلف“۔ (۳۰)

پھر قاضی عیاضؒ کی سابقہ عبارت اور علامہ سیوطیؒ کی وضاحت سے یہ بات معلوم ہوئی کہ خود قاضی عیاضؒ نے تقضیل مسلم کا مسئلہ ذکر کیا اور اس پر رد بھی نہیں کیا، جو دلیل ہے کہ اس قدر تقضیل کے قاضی صاحبؒ بھی قائل تھے، لہذا یہ دعویٰ کرنا کہ قاضی عیاضؒ اس بات کے قائل ہیں کہ مسلم کے ابواب خود امام مسلمؒ نے قائم کیے، درست معلوم نہیں ہوتا۔

یہ وضاحت بھی ضروری ہے کہ دکتوریجی اسماعیل نے قاضی عیاضؒ کی طرف جو عبارت منسوب کی ہے کہ قاضی عیاضؒ نے ”باب التطیب بعد الغسل من الجنابة“ میں فرمایا ہے کہ ”وبذلك بطل من ادعی أن مسلماً لم یبوب کتابه“۔ (۳۱) مذکورہ عبارت اکمال المعلم میں اس باب کے تحت نہیں ملی؛ حالانکہ یہ نسخہ خود دکتور موصوف کی تحقیق کے ساتھ شائع ہوا ہے، پھر بھی یہ عبارت اس میں نہ ملی، ممکن ہے کہ بعض نسخوں میں ہو؛ لیکن اس کی طرف دکتور موصوف کو اشارہ کرنا چاہیے تھا؛ لیکن موصوف نے اشارہ بھی نہ کیا، لہذا معلوم یہ ہوتا ہے کہ یہ عبارت قاضی صاحبؒ کی نہیں؛ بلکہ ان کی عبارت سے دکتور موصوف نے نتیجہ نکالا ہے، جو کہ درست نہیں۔

تیسری وجہ

مسلم شریف کے مخطوطات اور اسی طرح شارحین کے ابواب میں اس قدر تفاوت پایا جانا بھی دلیل ہے کہ یہ عنوانات امام مسلمؒ کے لگائے ہوئے نہیں ہیں، مثلاً: علامہ ابوالعباس قرطبی کے عنوانات الگ ہیں، امام نوویؒ اور علامہ ابی کے عنوانات الگ ہیں۔

مخطوطات میں ابن خیر کا نسخہ جو سب سے نفیس مخطوطہ شمار ہوتا ہے (۳۲) اور مکتبۃ القرویین میں موجود ہے، اس میں موجود عنوانات امام نوویؒ کے عنوانات سے مختلف اور زائد ہیں، مثلاً: کتاب التفسیر میں مطبوعہ نسخوں میں ذیلی کوئی عنوان نہیں؛ جبکہ ابن خیر کے مخطوطہ میں کتاب التفسیر میں کئی ابواب قائم کیے گئے ہیں۔

رہی بات علامہ لکھنویؒ کی ”سباحة الفکر“ میں ذکر کردہ عبارت کی تو ممکن ہے کہ

موصوف کو ذہول ہو گیا ہو؛ کیونکہ ماقبل میں صحیح مسلم کی صحیح بخاری پر فضیلت کے وجوہات میں یہ بات ان کے حوالے سے گزر چکی کہ امام مسلمؒ کی کتاب میں ابواب نہیں۔

دوسری رائے پر تبصرہ

دوسری رائے ممکن ہے کہ کسی حد تک درست ہو، اسی وجہ سے ان کے قریب زمانے کے مصنفین کی کتابوں میں بھی موٹے موٹے عنوانات کا ذکر ہے، جیسا کہ ماقبل میں ابن منجویہؒ (۴۲۸ھ) کے حوالے سے گزرا؛ لیکن یہ بات یقین سے اس لیے نہیں کہی جاسکتی ہے کہ جس طرح یہ امکان ہے کہ امام مسلمؒ نے عنوانات لگائے ہوں، یہ بھی امکان ہے کہ یہ عنوانات ان کے کسی شاگرد نے لگائے ہوں؛ کیونکہ ابن منجویہؒ براہ راست امام مسلمؒ کے شاگرد نہیں؛ بلکہ بعد کے ہیں اور ان تک پہنچے ہوئے مخطوطات امام مسلمؒ کے شاگردوں یا ان کے بھی بعد کے لکھے ہوئے ہوں گے۔

تیسری رائے پر تبصرہ

تیسری رائے سے متعلق عرض یہ ہے کہ اتنی بات تو واضح ہے کہ صرف امام نوویؒ نے صحیح مسلم کے ابواب نہیں باندھے؛ بلکہ ان سے پہلے بھی صحیح مسلم کے عنوانات لگائے گئے ہیں، جیسا کہ ماقبل میں ذکر ہوا؛ البتہ یہ کہنا بے جا نہیں کہ ہمارے ہاں متداول نسخے کے عنوانات امام نوویؒ کے ہوں؛ کیونکہ خصوصاً ہمارے دیار میں بعد کے علماء نے صحیح مسلم کو امام نوویؒ کی شرح کے ساتھ شائع کیا ہے؛ اس لیے ان کی طرف نسبت کی گئی ہے، ورنہ عنوانات لگانے والے اور حضرات بھی ہیں؛ بلکہ علامہ سیوطیؒ نے بعض اہل اندلس سے نقل کیا ہے کہ صحیح مسلم کے عنوانات قاضی عیاضؒ نے لگائے ہیں، ملاحظہ ہو:

”وذكر ابن دحية في شرح التحرير أن الذي ترجم أبو به القاضى“ (۳۳)

اسی طرح ابو العباس احمد بن عمر القرطبیؒ (۶۵۶ھ) نے مسلم کے ابواب ذکر کیے ہیں،

ملاکاتب حلبیؒ فرماتے ہیں:

”شرح أبي العباس أحمد بن عمر بن إبراهيم القرطبي المتوفى سنة ست

وخمسين وستمائة وهو شرح على مختصره له، ذكر فيه أنه لما لخصه ورتبه وبوبه

شرح غريبه ونبه على نكت من اعرابه“ (۳۴)

بلکہ صاحب کشف الظنون کے مطابق مسلم کے ابواب کئی حضرات نے لگائے ہیں۔ لکھتے ہیں: ”إن مسلماً رتب كتابه على الأبواب ولكنه لم يذكر تراجم الأبواب وقد ترجم جماعة أبوابه“۔ (۳۵)

معلوم ہوا مسلم کے ابواب وغیرہ کے عنوانات لگانے والے صرف امام نوویؒ نہیں ہیں؛ بلکہ ان سے پہلے بھی عنوانات لگائے گئے ہیں، جیسا کہ قاضی عیاضؒ متوفی ۵۴۴ھ اور ابوالعباس القرطبیؒ متوفی ۶۵۶ھ کے متعلق ما قبل میں گزرا۔ اس بات کی صراحت خود امام نوویؒ نے بھی کی ہے کہ ”مجھ سے پہلے بھی عنوانات لگائے گئے تھے؛ لیکن بعض سے مقصود ادا نہیں ہوتا تھا اور بعض کے الفاظ عمدہ نہ تھے؛ اس لیے میں نے یہ عنوانات قائم کیے ہیں، فرماتے ہیں:

”وقد ترجم جماعة أبوابه بتراجم بعضها جيد وبعضها ليس بحيد إما لقصور في عبارة الترجمة او لركاكة في لفظها وإما لغير ذلك وأنا أحرص على التعبير عنها بعبارات تليق بها في موطنها“۔ (۳۶)

اس عبارت سے جہاں امام نوویؒ سے پہلے لگائے گئے تراجم ابواب کا پتہ چلتا ہے، یہ بات بھی معلوم ہوتی ہے کہ امام نوویؒ کی شرح میں موجود تمام عنوانات امام موصوف کے قائم کردہ نہیں ہیں؛ بلکہ سابقہ عنوانات میں موصوف نے جہاں ضرورت محسوس کی، وہاں تبدیلی کی ہے؛ کیونکہ بعض عنوانات کو امام مرحوم نے خود جید (عمدہ) کہا ہے اور ظاہر ہے کہ جب عنوان عمدہ ہو تو اس کے تبدیل کرنے کی ضرورت ہی کیا ہے؟ البتہ جن کے الفاظ عمدہ نہ تھے یا تعبیر میں نقص تھا، وہاں عنوان تبدیل کیا؛ اس لیے یہ کہا جاسکتا ہے کہ امام نوویؒ نے تمام عنوانات نہیں لگائے؛ بلکہ جہاں تبدیلی کی ضرورت محسوس کی، وہاں پر عنوان تبدیل کیا ہے۔

اس بات کی تائید دیگر شروحات میں موجود عنوانات سے بھی ہوتی ہے؛ کیونکہ ان کے بعض عنوانات اور امام نوویؒ کے قائم کردہ عنوانات میں اشتراک پایا جاتا ہے، مثلاً: ”المفہم“ میں ”باب فضل مجالس الذكر، باب ما يقول عند النوم وأخذ المضجع، باب في الفتنة التي تموج كموج البحر، باب في صفة الدجال وما يجمع معه من الفتن“ کے ابواب علامہ ابوالعباس قرطبیؒ نے قائم کیے ہیں، یہ عنوانات امام نوویؒ کی کتاب میں بھی اسی طرح موجود ہیں اور ابوالعباس قرطبیؒ امام نوویؒ سے مقدم بھی ہیں۔ اس سے یہ بات ثابت ہوئی کہ تمام عنوانات امام موصوف کے نہیں؛ بلکہ سابقہ ابواب میں کچھ تبدیلی کی ہے۔

امام نوویؒ کے تراجم ابواب

امام نوویؒ تراجم ابواب کے قائم کرنے میں کس قدر کامیاب رہے، اس کے متعلق عرض کرنے سے پہلے یہ بتانا ضروری ہے کہ تراجم نوویؒ کو اللہ تعالیٰ نے قبولیت اس قدر عطا فرمائی کہ ان کے بعد تراجم ابواب کی نسبت عموماً انہیں کی طرف کی جاتی ہے۔

لیکن نفس عنوانات کے بارے میں یہ بات ملحوظ رہے کہ امام نوویؒ نے جو عنوانات قائم کیے ہیں، ان میں بسا اوقات فقہی مذہب کی طرف میلان پایا جاتا ہے، جس کی وجہ سے وہ بسا اوقات عبارت حدیث سے صرف نظر کر کے عنوان قائم کر کے کسی ایسے مسئلہ کو ثابت کرتے ہیں، جو اس میں موجود نہیں ہوتا۔ مثلاً حضرت وائل بن حجرؓ کی ”وضع یدہ الیمنی علی الیسری“ والی حدیث پر عنوان قائم کیا ”باب وضع یدہ الیمنی علی الیسری بعد تکبیرۃ الاحرام تحت صدرہ فوق سرتہ و وضعہما فی السجود علی الارض حذو منکبہ“ اس حدیث میں کہیں پر ”تحت صدرہ فوق سرتہ“ کے الفاظ نہیں ہیں؛ لیکن باب میں اسے ذکر کیا ہے۔ (۳۷)

اسی طرح ”باب استحباب تحیۃ المسجد برکعتین و کراہۃ الجلوس قبل صلوتہما وانہا مشروعۃ فی جمیع الأوقات“ کا عنوان (مسلم: ۱/۲۴۸) قائم کیا؛ حالانکہ ”وانہا مشروعۃ فی جمیع الأوقات“ کتاب میں موجود دونوں روایتوں میں سے کسی میں نہیں ہے، اس قسم کی مثالیں امام نوویؒ کے عنوانات میں کافی موجود ہیں۔

یہی وجہ ہے کہ بعض حضرات نے فرمایا کہ تراجم نوویؒ میں شافعییت کی بو ہے، جس سے امام مسلمؒ کے شافعی المسلک ہونے کا شبہ ہوتا ہے؛ جبکہ یہ بات درست نہیں، ملاحظہ ہو:

”ترجمہ فیہا نفس فقیہ شافعی، ولعل هذا سبباً فی عد الإمام مسلم شافعی المذہب، و لیس الأمر كذلك“۔ (۳۸)

اسی وجہ سے علامہ شبیر احمد عثمانیؒ کا قول بالکل درست ہے کہ ”صحیح مسلم کے ابواب کا اب تک حق ادا نہ ہو سکا“

علامہ عثمانیؒ فرماتے ہیں:

”والإنصاف انه لم یترجم الی الیوم بما یلیق بشأن هذا المصنف الجلیل“۔ (۳۹)

اس کے علاوہ امام نوویؒ کے تراجم میں طوالت بھی بہت پائی جاتی ہے، جو بسا اوقات

اکتاہٹ کا ذریعہ بن جاتی ہے۔

تعیین ابواب کے بارے میں علامہ سیوطیؒ کی رائے

علامہ سیوطیؒ کی رائے یہ ہے کہ امام مسلمؒ کی کتاب کو بغیر عنوانات کے ویسے ہی چھوڑ دینا زیادہ بہتر ہے؛ تاکہ مصنف کی غرض برقرار رہے؛ چنانچہ فرماتے ہیں:

”وما يوجد في نسخه من الأبواب مترجمة فليس من صنع المؤلف وإنما صنعها جماعة بعده وكان الصواب ترك ذلك.“ (۴۰)

لیکن علامہ شبیر احمد عثمانیؒ کی خواہش تھی کہ صحیح مسلم پر عنوانات قائم ہونے چاہئیں، یہی وجہ ہے کہ فرماتے ہیں:

”ولعل الله يوفق عبداً من عباده لما يؤدى حقه ويبيده التوفيق.“ (۴۱)

بلکہ انہوں نے خود عنوانات قائم کرنا شروع بھی کیے؛ لیکن شرح کی تکمیل سے پہلے ان کا انتقال ہو گیا، جس کی وجہ سے مکمل نہ کر سکے:

”وقد كانت للديوبندی جهود مشكورة في تراجم هذا الصحيح، فقد أجاد فيها، وزاد على النووي زيادات حسنة وأبقى على البعض إلا أن المنية اخترته قبل تمام الكتاب ولعله رجا أن يكون ذلك العبد الذى تحدث عنه فى عبارته السابقة.“ (۴۲)

اللہ کرے کہ کوئی دوبارہ مختصر اور عمدہ الفاظ میں خوش اسلوبی کے ساتھ صحیح مسلم کو عنوانات سے مزین کر کے اس کمی کو پورا کر دے۔ آمین

خلاصہ بحث:

اس بحث سے یہ حقیقت معلوم ہوتی ہے کہ صحیح مسلم کے ابواب امام مسلمؒ نے خود قائم نہیں کیے، یہ ممکن ہے کہ کتب کے عنوانات انہوں نے قائم کیے ہوں؛ لیکن ذیلی عنوانات امام مسلمؒ کے بجائے دیگر کئی حضرات نے قائم کیے ہیں، جن میں قاضی عیاضؒ، علامہ ابوالعباس قرطبیؒ، امام نوویؒ وغیرہ شامل ہیں اور ہمارے ہاں متداول نسخوں میں عنوانات امام نوویؒ نے قائم کیے ہیں؛ لیکن تمام عنوانات ان کے نہیں ہیں؛ بلکہ سابقہ عنوانات میں تبدیلی کی ہے؛ البتہ اب بھی اس بات کی ضرورت ہے کہ صحیح مسلم کی احادیث پر مختصر اور عمدہ الفاظ میں عنوانات قائم کیے جائیں۔

حوالہ جات:

- ۱- تفسیر البغوی، سورۃ الإسراء، آیت: ۵۵، ۱۲۰/۳، ط: دارالمعرفۃ بیروت، روح المعانی، سورۃ آل عمران: ۳، ۷۷، ۷۷، ط: مکتبہ المدینہ، ملتان۔
- ۲- الاتقان فی علوم القرآن للسیوطی، فصل فی أسماء السور: ۵۲۱، ط: سہیل اکیڈمی۔
- ۳- تاریخ القرآن وغرائب رسمه، لفصل الرابع فی ترتیب آیات القرآن وسورہ: ۷۵، ط: مصطفى البابی مصر۔
- ۴- سنن الدارمی، کتاب الدیات، باب الدیۃ فی قتل العمد: ۱۸۸/۲، ط: دار احیاء السنۃ النبویۃ۔
- ۵- سنن أبی داود، کتاب الزکوٰۃ، باب فی زکوٰۃ السائمه: ۳۱۹/۲، ط: مؤسسۃ الریان بیروت۔
- ۶- سنن الدارمی، کتاب الدیات، باب لا یقتل مسلم بکافر: ۱۹۰/۲، ط: دار احیاء السنۃ النبویۃ۔
- ۷- تہذیب الصحیفۃ، الإمام ابوحنیفہ اول من دون علم الشریعہ: ۱۲۹، ط: ادارۃ القرآن کراچی۔
- ۸- البحر الذی زخر فی شرح الفیۃ الاثر للسیوطی: ۵۵۶/۲، ط: مکتبۃ الغرباء الاثریۃ۔
- ۹- البحر الذی زخر فی شرح کفییۃ الأثر للسیوطی: ۵۵۶/۲، ط: مکتبۃ الغرباء الاثریۃ۔
- ۱۰- مقدمۃ المحقق لإکمال المعلم، کتاب الإکمال وقیمۃ العلمیۃ: ۲۳۱، ط: دار الوفا۔
- ۱۱- إکمال المعلم، کتاب الطہارۃ، باب التطیب بعد الغسل من الجنائز: ۶۰/۲، ط: دار الوفا۔
- ۱۲- سباحۃ الفکر فی الجہر بالذکر: ص: ۱۹، مجموعۃ رسائل اللمکوی: ۵۷/۳، ط: ادارۃ القرآن کراچی۔
- ۱۳- الامام مسلم بن الحجاج ومجہ فی الصحیح: ۳۸۸/۱، ط: دار الصمیمی۔
- ۱۴- (ایضاً)
- ۱۵- رجال صحیح مسلم لابن منبویہ: ۳۰/۱، ط: دارالمعرفۃ بیروت۔
- ۱۶- رجال صحیح مسلم لابن منبویہ: ۱۰۹/۱، ط: دارالمعرفۃ بیروت۔
- ۱۷- الإمام مسلم بن الحجاج ۳۹۰-۳۹۱، ط: دار الصمیمی۔
- ۱۸- مقدمۃ النووی علی شرح صحیح مسلم، فصل فی بیان عدد احادیث البخاری ومسلم دون المکثرات: ۳۸/۱، ط: دارالمعرفۃ۔
- ۱۹- مقدمۃ فتح الہام، تراجم صحیح مسلم، ص: ۲۳۷، ط: مکتبۃ الحجاز ناظم آباد کراچی۔
- ۲۰- إکمال المعلم: ۱۶۰/۲، ط: دار الوفا۔
- ۲۱- مقدمۃ المحقق لإکمال المعلم: ۲۳۱، ط: دار الوفا۔
- ۲۲- ایضاً: ۳۰/۱-۳۱، ط: دار الوفا۔
- ۲۳- صیانت صحیح مسلم من الإخلال والغلط... لابن الصلاح ۳۲، ط: دارالکتب العلمیۃ۔
- ۲۴- الکتاب الوفیۃ للإمام البقاعی: ۱۱۹/۱، ط: مکتبۃ الرشید۔
- ۲۵- البحر الذی زخر فی شرح الفیۃ الاثر: ۵۳۶/۲، ط: مکتبۃ الغرباء الاثریۃ۔
- ۲۶- توضیح الأوقار: ۳۶/۱، ط: مطبعۃ السعدۃ، مصر ۱۳۶۶ھ۔
- ۲۷- مقدمہ اکمال المعلم للفاضل عیاض: ۸۰/۱، ط: دار الوفا۔

- ۲۸- البحر الذی زخر: ۵۵۳/۲، ط: مکتبۃ الغرباء الاثریہ۔
- ۲۹- ظفر الایمانی بشرح مختصر السید شریف جرجانی: ۱۲۵، ط: مکتب المطبوعات الاسلامیہ، حلب۔
- ۳۰- الدیباچ علی صحیح مسلم بن الحجاج: ۲۰۱، ط: ادارۃ القرآن والعلوم الاسلامیہ، کراچی۔
- ۳۱- مقدمۃ المحقق الیکمال المعلم: ۲۲۱، ط: دار الوفاء۔
- ۳۲- الامام مسلم ابن الحجاج ۳۸۸/۱، ط: دار الصمیمی۔
- ۳۳- البحر الذی زخر: ۵۶۲/۲، ط: مکتبۃ الغرباء الاثریہ مدینہ منورہ۔
- ۳۴- کشف الظنون، الجامع الصحیح: ۵۵۷، ط: مکتبۃ المفتی، بغداد۔
- ۳۵- ایضاً: ۵۵۶/۱، ط: مکتبۃ المفتی، بغداد۔
- ۳۶- مقدمہ النووی علی شرح مسلم، فصل فی بیان عدد احادیث البخاری و مسلم دون المکثرات: ۱۳۸/۱، ط: دار المعرفۃ۔
- ۳۷- صحیح مسلم: ۳۷۱، ط: قدیمی کتب خانہ، کراچی۔
- ۳۸- الامام مسلم بن الحجاج و منہج فی التبحر: ۳۸۶/۱، ط: دار الصمیمی۔
- ۳۹- مقدمہ فتح الملہم، تراجم صحیح مسلم: ۲۳۷، ط: مکتبۃ الحجاز، کراچی۔
- ۴۰- الدیباچ علی صحیح مسلم بن الحجاج: ۲۰۱، ط: ادارۃ القرآن والعلوم الاسلامیہ۔
- ۴۱- مقدمہ فتح الملہم، تراجم صحیح مسلم: ۲۳۷، ط: مکتبۃ الحجاز، کراچی۔
- ۴۲- الامام مسلم بن الحجاج ۳۸۷/۱، ط: دار الصمیمی۔

